

## 221) కేదారగౌళ

- ప|| ఇదియే ఉపాయ మిక నాకు నిందులకంటె మఱి లేదు |  
మది నితనిదాసులదాసుడనై మహిమలతో గడుమెఱసేగాక ||
- చ|| కడచితినా నాజన్మములు గక్కను మానిసి నైనంతనే |  
విడిచితినా పాపముసేయక వేవేలుచదివినయంతనే |  
అడచితినా సంసారవారధి అఖిలదేవతల గొలిచినయంతనే |  
బడిబడి హరినామము నుతించి నే బావనమయ్యేగాక ||
- చ|| గెలిచితినా యీమాయను నే గెలిచి తపంబులు సేసినంతనే |  
తలగితినా నరకములు చొరక ధరయెల్లా నేలినంతనే |  
తెలిసితినా తత్వరహస్యము తిరముగ కులజుడనయినంతనే |  
యిలలో శ్రీపతి శరణుచొచ్చి నేనిన్నిట బుణ్యుడ నయ్యేగాక ||
- చ|| వదలితినా నాదుర్గుణములు వరుసతో జుట్టాలు గలిగినంతనే |  
వెదకితినా ముక్తిమార్గమును విద్య లెఱిగినేర్చినంతనే |  
యిదివో శ్రీవేంకటేశుడు నాకును యేలికయై మన్నించగను |  
పదిలముగా నాతనిసేవచేసి పరమానందుడ నయ్యేగాక ||